

اقبال اور احیائے اسلام

رفیع الدین ہاشمی

احیائے اسلام یا اسلامی نشاة ثانیہ جیسے الفاظ کثرت استعمال سے بہت عام ہو گئے ہیں۔ فاضل مضمون نگار نے بھی اس مضمون میں ان دو لفظوں کو جابجا استعمال کیا ہے۔ احیاء حیات سے بنا ہے، اس کے معنی ہیں زندہ کرنا۔ اسلام مرا نہیں کہ اسے زندہ کیا جائے۔ اسی طرح نشاة ثانیہ کا تصور بھی اغیار سے مستعار ہے اور اسلام کے ساتھ اس کی نسبت صحیح نہیں۔ انگریزی اصطلاحات اور مغربی تصورات کے زیر اثر ہم نے بہت سی ایسی باتیں اپنالی ہیں جو ہمارے لئے درست نہیں ہو سکتیں۔ ان سے احتراز کیا جائے تو بہتر ہے۔

غلطیہائے مضامین مت پوچھہ لوگ نالے کو رسماً باندھتے ہیں
مسلمانوں کو اپنی گفتگو خاص کر دینی مباحث میں فقط اسلام
کے مستند الفاظ اور مصطلحات کو ہی استعمال کرنا چاہئے اور اس
استناد میں بنیاد قرآن و حدیث کو بنانا چاہئے۔ ورنہ ہم اپنی
اصل سے بہت دور ہو جائیں گے۔
(مدیر)

انبیاء علیہم السلام کی تمام تر جدوجہد کی غایت یہی تھی کہ بتی نوع انسان کی انفرادی اور اجتماعی زندگی کو اسلامی بنیادوں پر استوار کیا جائے۔ بعثت نبوی کا مقصد بھی یہی تھا کہ ان اقیموا الدین اور لیظہروہ علی الدین کله کا عملی مظاہرہ کیا جائے۔ آن حضور صلی اللہ علیہ وسلم نے جہالت و جاہلیت کے تمام طور طریقے ختم کر کے اپنے پیروکاروں کے اندر ایک انقلاب برپا کیا جس سے ان کی کایا پلٹ گئی۔ آپ نے زندگی کے تمام شعبوں کو اسلامی قوانین و

اخلاقیات کے مطابق مرتب و منظم کیا جس کے نتیجہ میں آپ کا برباد کردہ انقلاب بساط عالم پر ایک زبردست سیاسی قوت بن کر ابھرا اور مشرق و مغرب کے باطل پرستوں کے لئے ایک چیانج بن گیا ۔

مگر خلفاء راشدین کے آخری زمانے میں مختلف علاقوں کی فتوحات اور اس کے نتیجے میں کثرت اموال اور تمدنی ترقی سے جاہلیت کی روح پھر سے بیدار ہونے لگی، اسلامی انقلاب کے مقاصد نظروں سے اوجھل ہوتے گئے اور نظم حکومت غیر اسلامی بنیادوں پر استوار ہونا شروع ہوا ۔ چنانچہ مصلحین امت کو اصلاح احوال کی فکر دامن گیر ہوئی ۔ خلفائے راشدین کے بعد حضرت عمر بن عبدالعزیز پہلے شخص ہیں جنہوں نے حقیقی معنوں میں غلبہ دین اور احیائے اسلام کی سنجیدہ کوششیں کی ۔ بعد کے اکابر ملت اس کوشش کو آگئے بڑھاتے رہے ۔ فی الحقیقت اقامت دین اور احیائے اسلام کا مقصد عظیم، ہمیشہ سے مسلم اکابر کے پیش نظر رہا ۔ اس ضمن میں حضرت عمر بن عبدالعزیز کے بعد امام احمد بن حنبل، امام غزالی، شیخ احمد سرهندی، مجدد الف ثانی، اور نگزیب عالمگیر، شاہ ولی اللہ، سید احمد شہید، شاہ اسماعیل شہید اور بہت سے دوسرے اکابر کی مختلف النوع تجدیدی کاؤشیں، تاریخ احیائے اسلام کے روشن ابواب ہیں ۔ بیسویں صدی میں اسلامی نشاۃ ثانیہ کے لئے جن اکابر نے کام کیا، ان میں علامہ اقبال کا نام بہت نمایاں ہے اور اس ضمن میں ان کی مساعی تاریخ احیائے اسلام کا ایک روشن باب ہیں ۔

علامہ اقبال کے مستحکم اسلامی رجحان اور دینی مزاج کی تشکیل میں ان کے آباء و اجداد کے متصوفانہ رجحانات، والدین کی دین داری، گھر کا اخلاقی ماحول اور علامہ سید میر حسن کی تعلیم و تربیت اور فیضان نظر کے علاوہ دو باتوں کو بنیادی اہمیت حاصل ہے ۔ اول : قرآن حکیم سے ان کا گھبرا شغف ۔ دوم :

آن حضور کی ذات گرامی سے والہانہ عقیدت – احیائے اسلام کے لئے علامہ اقبال نے جو مختلف النوع کوششیں کیں وہ ان کے اس دینی مزاج کا حصہ تھیں جو متذکرہ بالا عوامل و اثرات کی بنا پر مرتب ہوا تھا۔

علامہ اقبال نے شعور کی آنکھ کھولی تو پورا عالم اسلام نہایت ہی پیچیدہ سائل کی دلدل میں پہنسا ہوا تھا۔ فکری اور سیاسی دونوں اعتبار سے مغرب اس پر حاوی ہو چکا تھا۔ بیشتر اسلامی ممالک مغربی سامراج کے محکوم تھے۔ غلامی کے سبب وہ جمود، تعصّب اور تنگ نظری کا شکار تھے۔ بر صغیر کے مسلمانوں کی حالت اور بھی دگر گوں تھی۔ ایک زوال پذیر معاشرہ کی طرح، ان کے جسد اجتماعی کو بے خبری، کور ذوقی، باہمی مناقشت تن آسانی اور بے عملی کا گھن لگ چکا تھا۔ خواری اور زیوں حالی کے اس رد عمل میں جو آوازیں بلند ہوئیں ان میں سب سے توانا، بلند اور زیادہ موثر آواز علامہ اقبال کی تھی۔ انہوں نے اپنی نثری اور شعری کاوشوں کے ذریعے مسلم خواہید کو، بیدار ہو کر غلامی کی زنجیریں توڑنے کی تلقین کی۔ مقصود یہ تھا کہ غلامی سے نجات، احیائے اسلام کی تمہید بن سکے۔

احیائے اسلام کی تمنا بالکل ابتدائی زمانے ہی سے ان کے ہاں موجود تھی۔ اظہار کی صورت تبدیل ہوتی رہی مگر بذات خود یہ تمنا کبھی سرد نہیں ہوئی بلکہ عمر کے ساتھ اس جذبہ کی حرارت و شدت میں اضافہ ہوتا گیا۔ تجدید و احیائے دین کے لئے اقبال کی مختلف النوع کاوشیں ان کی طویل زندگی میں مختلف سطحون پر سامنے آتی رہیں۔ ان ہمه جہت کاوشوں کو محض کسی ایک زاویہ سے دیکھنا، علامہ کی ہمه گیر مساعی سے بے انصافی کے مترادف ہوگا۔ ان کی پوری شاعری، ان کی تمام نثری تحریریں، ان کا پورا نظام فکر و فلسفہ، ان کے جملہ تصویرات

و نظریات، مثلاً خودی، بے خودی، فقر، عشق، مرد بون، عقل وغیره، نہایت قریبی اور گھر سے طور پر احیائے اسلام کے لئے ان کی مساعی کے ساتھ مربوط ہیں۔

کسی نظریہ کو عملًا بروئے کار لانے کے لئے اس پر ایمان محکم اولین اور بنیادی شرط ہے۔ ایمان و ایقان کے بغیر ایک عظیم مقصد کے لئے کسی کاوش کا تصور بھی نہیں کیا جا سکتا۔ علامہ اقبال ییسویں صدی میں احیائے اسلام کی جدوجہد میں ایک نمایاں علامت کی حیثیت رکھتے ہیں۔ اسلام کی سر بلندی کے لئے ان کے بے تاب جذبوں اور مضطرب تمثاؤں کا راز اس امر میں پوشیدہ ہے کہ انہیں اسلام کی حقانیت کے ساتھ، اسلام کے روشن مستقبل پر بھی کامل یقین تھا۔ ییسویں صدی کے آغاز میں عالم اسلام کے ماہیوس کن حالات کے پس منظر میں، اقبال کی طرف سے غلبہ اسلام کی یہ نوید:

آسمان ہو گاسحر کے نور سے آئینہ پوش	اور ظلمت رات کی سیماں پا ہو جائے گی
اس قدر ہو گی ترنم آفرین باد بھار	نکھت خوابیدہ غنچے کی نوا ہو جائے گی
پھر دلوں کو یاد آجائے گا پیغام سجود	پھر جبیں خاک حرم سے آشنا ہو جائے گی

شب گریزان ہو گی آخر جلوہ خورشید سے

یہ چمن معمور ہو گا نعمہ توحید سے

دیوانے کا ایک خواب معلوم ہوتی تھی یا مخفی ایک شاعرانہ تعلیٰ — مگر عالمگیر اسلامی انقلاب پر اقبال کو کامل یقین تھا جس کا واشگاف اظہار انہوں نے نثر میں بھی کئی جگہ کیا ہے:- مثلاً :

”اسلام ایک عالمگیر سلطنت کا یقیناً منتظر ہے جو نسلی امتیازات سے بالا تر ہو گی اور جس میں شخصی اور مطلق العنوان بادشاہتوں اور سرمایہ

داروں کی گنجائش نہ ہوگی۔ دنیا کا تجربہ خود ایسی سلطنت پیدا کر دے گا۔ غیر مسلموں کی نگاہ میں شاید یہ محض خواب ہو لیکن مسلمانوں کا یہ ایمان ہے، ”(۱)

ایک اور موقع پر فرمایا:

”اس وقت جو قوتیں دنیا میں کارفرما ہیں، ان میں سے اکثر اسلام کے خلاف کام کروہی ہیں لیکن لیظہرہ علی الدین کام کے دعوے پر میرا ایمان ہے کہ انجام کار اسلام کی قوتیں کامیاب اور فائز ہوں گی،“ (۲)

اسلام کے مستقبل پر یہ گھبرا اعتماد، اسلام کے ضمن میں علامہ اقبال کی کاوشوں اور بحیثیت مجموعی ان کے فکر کے مطالعے میں خصوصی اہمیت رکھتا ہے۔ احیائیں اسلام کے لئے علامہ اقبال کے مجموعی کام کو تین دائروں میں تقسیم کیا جا سکتا ہے:

- ۱ - فرد کی تعمیر سیرت
- ۲ - فکری اور علمی کاوشیں
- ۳ - پاکستان کا تصور اور اس کے لئے عملی جدو جہد

(۱)

علامہ اقبال نے تاریخ عالم کے مطالع سے بجا طور پر یہ نتیجہ اخذ کیا کہ جب تک فرد اپنے اخلاق و اطوار اور سیرت و کردار میں کوئی تبدیلی پیدا نہیں کرتا، معاشرے میں کسی بڑے انقلاب کی توقع عبث ہے۔ اقبال کے الفاظ میں: ”دنیا میں کسی قوم کی اصلاح نہیں ہو سکتی جب تک کہ اس قوم کے افراد اپنی ذاتی اصلاح کی طرف توجہ نہ کریں،“ (۳) — فرد کا کردار قویٰ ترقی میں کیا حیثیت رکھتا ہے؟ علامہ کہتے ہیں: (۴)

اور — ”کردار ہی وہ غیر مرئی قوت ہے جس سے قوبوں کے مقدر متعین ہوتے ہیں،“ (۵) — مسلمان مجموعی اعتبار سے اخلاقی انحطاط کا شکار تھے۔ انهین اس پستی سے نکالنے کے لئے اقبال ان کی اخلاقی تربیت کی طرف متوجہ ہوئے۔ ان کا خیال تھا کہ اخلاقی تربیت کے لئے : ”مذہب بے حد ضروری چیز ہے،“ (۶) ہماری زندگیوں پر مذہب کی مضبوط گرفت ضروری ہے۔ یہ ہمیں بھٹکنے اور گمراہ ہونے سے بچاتی ہے۔ اگر : ”یہ گرفت ڈھیلی پڑی تو ہم کہیں کے نہ رہیں گے۔“ شاید ہمارا انجام وہی ہو جو یہودیوں کا ہوا، (۷) زندگی میں مذہب کی اسی اہمیت اور معنویت کی بنا پر گوئئے کے اس قول : Art is Still Truth, take Refuge there :

میں تصرف (Art) کی جگہ Religion کے بعد وہ اس بات کے قائل تھے کہ مذہب ہی ہماری راہنمائی اور دستگیری کرتا ہے۔ ایک مسلمان مذہب پر عمل پیرا ہونا چاہے تو قرآن حکیم اس کے لئے مشعل راہ ثابت ہو سکتا ہے۔ انسانی کردار کی تعمیر میں بھی قرآن حکیم زبردست معاونت کرتا

:

قرآن میں ہو غوطہ زن اے مرد مسلمان

الله کرے تجھے کو عطا جدت کردار

ایک بار چند نوجوانوں سے مخاطب ہو کر کہا :

”یاد رکھوں مسلمانوں کے لئے جائے پناہ صرف قرآن کریم ہے۔۔۔ میں اس گھر کو صد ہزار تحسین کے قابل سمجھتا ہوں جس گھر سے علی الصبح تلاوت قرآن مجید کی آواز آئے،“ (۸)

مگر اس کے ساتھ ہی یہ نصیحت بھی کی کہ :

”قرآن مجید کا صرف مطالعہ ہی نہ کیا کرو بلکہ اس کو سمجھنے کی کوشش

کرو،“ (۹)

قرآنی تعلیمات کے حوالے سے اقبال کا مطالبہ یہ ہے کہ فرد کو ارکان اسلام کی پابندی کرنی چاہئے کیونکہ کسی قوم کی تشکیل و تعمیر کے لئے ارکان خمسہ کی پابندی ضروری ہے (۱۰) فرائض سے آگے بڑھ کر نوافل شب بیداری اور خاص طور پر تہجد کے اهتمام سے عبادت الہی کی حقیقی لذت نصیب ہوتی ہے (۱۱) یہی عبادت مسلمان کے اندر اخلاق فاضلہ کا موجب بنتی ہے — علامہ اقبال قرآن کے ساتھ آنحضرت صلی اللہ علیہ وسلم کے اسوہ حسنہ کو پیش نظر رکھنے کی تاکید کرتے ہیں۔ اسوہ حسنہ میں اعلائی کلمہ الحق کو ایک نمایاں اور روشن باب کی حیثیت حاصل ہے۔ اقبال کے نزدیک ایک حقیقی مسلمان کلمہ حق کا اعلان و اظہار کئے بغیر نہیں رہ سکتا مگر سچائی کا اظہار اسی وقت ممکن ہے جب فرد کے اندر خود اعتمادی موجود ہو۔ اقبال کے فلسفہ خودی کا پس منظر یہی ہے — مسلمانوں کے سامنے خودی کی حقیقت واضح کرنے اور اس کی نشوونما اور تربیت و استحکام پر زور دینے کے ساتھ مسلمانوں کو عملی زندگی میں خودشناسی سے کام لیتے کی تاکید کی۔ اس سلسلہ میں عشق اور فقر نہایت موثر اور کارگر ہتھیار ثابت ہو سکتے ہیں۔ جذبہ عشق میں غیر معمولی قوت پنہاں ہے۔ فقر کی لازاں دولت بھی عشق سے کم اہم نہیں۔ دنیا کی کوئی طاقت اس قوم کا راستہ نہیں روک سکتی جس کو یہ دونوں قوتیں حاصل ہو جائیں :

خوار جہاں میں کبھی ہو نہیں سکتی وہ قوم

عشق ہو جس کا جسور، فقر ہو جس کا غیور

علامہ اقبال، احیائے اسلام کے لئے جس انقلاب کے داعی ہیں، اسے بربا کرنے کے لئے خودی، فقر اور عشق سے متصف ہونا ضروری ہے۔ فرد کے اندر یہ صفات پیدا ہو جائیں تو وہ ”مرد مون”， کا روپ اختیار کر لیتا ہے۔ احیائے اسلام کے سلسلے میں مرد مون کا کردار بنیادی اہمیت رکھتا ہے۔

امت مسلمہ کی تاریخ پر نگاہ ڈالیں تو احساس ہوتا ہے کہ اسلام کے ضعف کا بہت بڑا سبب امت کے اندر مذہبی جھگڑے، فروعی مسائل پر شدید اختلافات، معمولی مسائل پر باہمی دشمنیاں اور مجموعی طور پر انتشار و افتراق کی وجہ افسوس ناک صورت حال رہی جس نے اس قوم کو امت واحدہ کے طور پر سیسہ پلائی ہوئی دیوار بننے سے روکے رکھا۔ اس صورت حال کا ایک اہم پہلو علمائے سوء اور شریعت بیزار صوفیا کا غلط رویہ تھا۔ علامہ اقبال غیر اسلامی تصوف کو خاص طور پر خرابی احوال کا ذمہ دار گر دانتے ہیں۔ ان کے خیال میں ”تصوف کا وجود ہی سر زین اسلام میں ایک اجنبی پودا ہے“، (۱۲) علمائے سوء اور اہل تصوف کے متعلق اقبال کے جذبات بہت شدید ہیں۔ اس طبقے پر علامہ کی تنقید کا مقصد اس کے سوا کچھ نہیں کہ وہ اپنے مقام و مرتبے کو پہچانیں اور حضور پاک کے فرمان: العلماء ورثة الانبياء کے مطابق اپنے اندر وہی اخلاق عالیہ، وہی صداقت شعراً اور وہی اسلامی اقدار پیدا کریں جو انبیاء کا اسوہ ہے۔

دوسرा طبقہ جس سے اقبال بطور خاص مخاطب ہوئے، نوجوانوں کا طبقہ تھا۔ اقبال کی دانش و یمنش سے یہ امر پوشیدہ نہ تھا کہ نوجوانوں کی اعانت و تائید کے بغیر معاشرے میں کسی انقلاب کا تصور بے معنی ہے خاص طور پر احیائے اسلام کی تحریک میں کامیابی کا انحصار بڑی حد تک نوجوان طبقے پر ہے۔ خود آنحضرت کی دعوت پر لیکر کہنے والوں میں اولیت کا شرف نوجوان طبقے کو حاصل ہوا۔ چنانچہ وہ مسلم نوجوانوں کو تن آسانی اور عیش پستندی کے بجائے جفا کشی، محنت اور سخت کوشی کی تلقین کرتے ہیں۔ ان کی شاعری میں شاہین کا استعارہ مسلم نوجوان کے لئے استعمال ہوا ہے۔ جب وہ کہتے ہیں۔

محبت مجھے ان جوانوں سے ہے ستاروں پہ جو ڈالتے ہیں کمند

اور:

شاہین کبھی پرواز سے تھک کرنے گرتا پردم ہے اگر تو، تو نہیں خطرہ افتاد تو ستاروں پر کمند ڈالنے والا نوجوان اور ان تھک پرواز کرنے والا شاہین، ایک ہی کردار کی دو علامتیں ہیں اور یہ کردار مسلم نوجوان ہے - نوجوانوں کے لئے اقبال کے اضطراب اور درد مندی کا اظہار جس والہانہ خلوص کے ساتھ دور آخر کے کلام میں ہوا ہے - وہ ان کے بے تاب جذبوں کی سچی تصویر ہے -

اس طرح احیائی اسلام کے سلسلے میں اولین سطح پر علامہ اقبال نے فرد کی افرادی اصلاح اور اس کی تعمیر سیرت پر زور دیا اور معاشرے کے دو اہم طبقوں یعنی مذہبی رہنماؤں اور نوجوانوں کو اسلامی نشانہ ثانیہ کی تعریک میں اپنا مشتبہ، موثر اور فیصلہ کرنے کردار ادا کرنے پر زور دیا -

(۲)

احیائی اسلام کے لئے فکری اور علمی سطح پر عالم اسلام کی فضا کو ساز گار بنانے میں علامہ اقبال کا رول اہم ہے - مسلمان انگریزوں کی سیاسی غلامی کے ساتھ ذہنی اور فطری اعتبار سے بھی مغرب سے مغلوب ہو چکے تھے اس کے نتیجہ میں - اول : وہ نیشنلزم کے سراب کا شکار تھے - دوم : دین و دنیا کی علیحدگی کا تصور ان میں جڑ پکڑ چکا تھا - سوم : مغربی تہذیب سے مرعوبیت نے ان کے ذہن و فکر کو مفلوج کر دیا تھا - علامہ اقبال نے ان تینوں رجحانات پر کاری ضرب لگائی -

اپنے فکری سفر کے آغاز میں اقبال خود بھی قوم پرست تھے مگر یورپ کو قریب سے دیکھنے پر انہیں نیشنلزم کے کھوکلے پن کا احساس ہوا - لکھتے ہیں :

”اس زمانے میں سب سے بڑا دشمن اسلام اور اسلامیوں کا نسلی امتیاز و ملکی قومیت کا خیال ہے۔ پندرہ برس ہوئے جب میں نے پہلے پھر اس کا احساس کیا۔ اس وقت میں یورپ میں تھا۔ اور اس احساس نے میرے خیالات میں انقلاب عظیم پیدا کر دیا۔ حقیقت یہ ہے کہ یورپ کی آب و ہوا نے مجھے مسلمان کر دیا، (۱۳)

وہ سمجھتے تھے کہ مسلمانوں کے اندر اس تصور کی اشاعت کا مقصد ان کی ملی وحدت کو پارہ پارہ کرنا ہے:

”مجھے کو یورپیں مصنفوں کی تحریروں سے ابتدا ہی سے یہ بات اچھی طرح معلوم ہو گئی تھی کہ یورپ کی ملوکانہ اغراض اس امر کی متقاضی ہیں کہ اسلام کی وحدت دینی پارہ پارہ کرنے کے لئے اس سے بہتر اور کوئی حربہ نہیں کہ اسلامی سماں میں فرنگی نظریہ وطنیت کی اشاعت کی جائے، (۱۴) اسی بنا پر عرب قوم پرستی کا فتنہ پروان چڑھا، ترکی میں تورانیت کا غلغله اٹھا اور سلطنت عثمانیہ کا شیرازہ بکھر گیا۔ علامہ کے نزدیک : ”قومیت کا مغربی تخیل ایک روحانی بیماری ہے،“ (۱۵)۔ انہوں نے اس بیماری کے خلاف بہر پور جہاد کیا۔ اقبال کے نزدیک انسانی اشتراک کا سب سے قوى رابطہ انسانی عقیدہ یا نظریہ ہے چنانچہ دنیا بہر کے کلمہ گو ایک قوم اور ایک ملت ہیں کہ ان کے درمیان سب سے زیادہ مضبوط رشتہ کلمہ توحید کا ہے۔ اسی بنیاد پر انہوں نے مغربی قومیت کے باطل تصور کو یکسر رد کر کے مسلمانوں کے تصور ملت کی بازیافت کی:

اپنی ملت پر قیاس اقوام مغرب سے نہ کر
خاص ہے ترکیب میں قوم میں رسول ہاشمی

ملت کے اس تصور نے آگئے چل کر حضرت علامہ کے ہان اتحاد عالم
اسلامی کی شکل اختیار کی :

ایک ہوں مسلم حرم کی پاسبانی کے لئے
نیل کے ساحل سے لیکر تابخاک کاشغہ

مسلمانوں کے فکری و ذہنی انحطاط کا دوسرا نمایاں پہلو ان کا تصور
دین تھا - شہنشاہیت نے اہل مذہب کو مساجد تک محدود کر دیا اور سیاست کی
باگ ڈر خود سنہمال لی - دین و سیاست میں بعد پیدا ہوا اور دونوں کو ایک
دوسرے سے کلیتاً الگ سمجھا جانے لگا - اقبال کے نزدیک : "از روئے شریعت
محمدیہ مذہب و سیاست میں کوئی تفریق نہیں" (۱) - مزید براآن : "اسلام
بھیثیت مذہب کے دین و سیاست کا جامع ہے - یہاں تک کہ ایک پہلو کو
دوسرے پہلو سے جدا کرنا حقائق اسلامیہ کا خون کرنا ہے" (۲) - انہوں نے
دین و سیاست کی علیحدگی پر سخت تنقید کی کیونکہ اس کا نتیجہ ہمیشہ خوب ریزی
اور عالمگیر تباہی کی شکل میں نکلتا ہے :

جلال پادشاہی ہو کہ جمہوری تماشا ہو
جدا ہو دین سیاست سے تو رہ جاتی ہے چنگیزی

درحقیقت احیائی اسلام کی تحریک میں کسی طرح کی پیش رفت اس کے بغیر ممکن
ہی نہ تھی کہ دین کے محدود تصور کی نفی کر کے اس کا ایسا جامع تر تصور
پیش کیا جائیں - جو نہ صرف سیاست بلکہ معیشت، تعلیم، عمرانیات، قانون
غرض زندگی کے تمام شعبوں پر محبط ہو۔

نیشنلزم اور دین کے اس محدود تصور کے بعد اسلامی نشاة ثانیہ کی راہ
میں ایک بڑی رکاوٹ مغرب سے ذہنی مروعیت تھی - خصوصاً جدید تعلیم یافتہ

مسلمانوں کے ذہن تہذیب حاضر اور علوم جدید کی چکاچوند سے سخت مرعوب تھے۔ علامہ اقبال مغرب اور مغربیت کا بذات خود مشاہدہ کر چکے تھے اس لئے انہوں نے نہایت واشگاف الفاظ میں اس کے کھوکلے پن کو بے نقاب کیا:

آہ یورپ با فروع تابناک نغمہ اس کو کھینچتا ہے سوے خاک
یورپ میں بہت روشنی علم و هنر ہے حق یہ ہے کہ بے چشمہ حیوان ہے یہ ظلمات
فساد قلب و نظر ہے فرنگ کی تہذیب کہ روح اس مدنیت کی وہ سکی نہ عفیف

یہاں اس امر کی طرف اشارہ ضروری ہے کہ فکر مغرب کے جو ثمرات
خبیثہ جمہوریت، سوشنلزم اور سرمایہ داری کی شکل میں دنیا کے سامنے ظہور
پذیر ہوئے، اقبال نے ان سب باطل نظریات کو بہرطور ناقابل قبول قرار دیا۔
مغربی جمہوریت کو، جس کی بنیاد مادر پدر آزادی ہے، انہوں نے رد کر دیا۔

گریز از طرز جمہوری غلام پختہ کارے شو
کہ از مغز دو صد خر فکر انسانی نہیں آید

سوشنلزم (اشتراکیت) کے بارے میں ان کے خیالات میں ایک ارتقا ملتا ہے۔ شروع
میں اقبال نے روسی انقلاب کو مستحسن قرار دیا کیونکہ وہ مظلوموں کا حامی
بن کر سامنے آیا تھا مگر بہت جلد اس کا اصلی چہرہ بے نقاب ہو گیا۔ چنانچہ
اقبال نے اس سے برأت کا اعلان کرتے ہوئے تاریخ کی مادی تعبیر کو سراسر
غلط قرار دیا (۱۸)۔ مجموعی طور پر مغربی فکر اور سیاست کے بارے میں علامہ اقبال
کا یکم جنوری ۱۹۳۸ء کا ریڈیائیٹی پیغام، ایک جامع تبصرے کی حیثیت رکھتا
ہے۔ فی الحقیقت انہوں نے جس طرح تہذیب مغرب پر شدید تنقید کی، واشگاف
الفاظ میں اسے چیلینج دیا اور جس دانش مندانہ بصیرت کے ساتھ اس کی تباہی کی
پیش گوئی کی، برصغیر کی فکری تاریخ میں یہ ان کا بہت بڑا کارنامہ ہے۔
مغربی افکار، فلسفے اور مادہ پرستی پر انہوں نے چوٹ لگائی۔ اس کے نتیجہ میں

تعلیم یافتہ مسلمانوں میں مغرب سے مرعوبیت ختم ہونے لگی اور احیائے اسلام کے لئے فضا اور سازگار ہو گئی۔ مغرب زدہ طبقہ یہ سوچنے پر مجبور ہو گیا کہ اسلام محض ملا کا مذہب نہیں، ایک کامن دین ہے جو عصر حاضر کے چینچ کا مقابلہ کرنے اور جملہ مسائل و معاملات کو حل کرنے کی صلاحیت رکھتا ہے۔

تاہم علامہ اقبال کو اس امر کا بھی شدید احساس تھا کہ عصر حاضر کے چینچ کا جواب دینے کے لئے اجتہاد کی ضرورت ہے۔ بدقتسمتی سے مذہبی علماء اجتہاد کی اہمیت سے غافل ہو چکے تھے۔ احیائے اسلام کے ضمن میں فکری سطح پر علامہ اقبال کی مشتب عطا یہ ہے کہ انہوں نے اجتہاد کی ضرورت و اہمیت کو اجاگر کیا۔ ان کے انگریزی خطبات میں چھٹا خطبہ ”الاجتہاد فی اسلام“، کے موضوع پر ہے۔ اس سلسلے میں ایک بار فرمایا:

”آج اسلام کی سب سے بڑی ضرورت فتنہ کی جدید تدوین ہے جس میں زندگی کے ان سینکڑوں ہزاروں مسائل کا صحیح اسلامی حل پیش کیا گیا ہو جن کو دنیا کے موجودہ قومی اور بین الاقوامی سیاسی، معاشی اور سماجی احوال و ظروف نے پیدا کر دیا ہے،“ (۱۹)

علامہ کے ہان ”اجتہاد“، پر یہ زور مسلم علماء کے اندر صدیوں کے فقہی جمود کے خلاف ایک رد عمل کی حیثیت رکھتا ہے۔ اس رد عمل کا ایک مشتب پہلو، اقبال کا یہ احساس ہے کہ عصر حاضر کی مقتضیات و مسائل کی روشنی میں اسلامی فقہ کی از سر نو ترتیب و تشکیل کی ضرورت ہے۔ ابتدا میں اقبال نے خود اس کام کا آغاز کیا لیکن پھر یہ نازک ذمہ داری کسی روشن دماغ عالم کے سپرد کرنے کا فیصلہ کیا۔ اس ضمن میں انہوں نے متعدد علماء سے رابطہ قائم کیا مگر بات نہ بن سک۔ وفات سے چند ماہ پہلے خواجہ غلام السیدین کو لکھا:

”اسلامی اصول فقه کے متعلق ایک کتاب لکھنے کا ارادہ تھا لیکن اب
یہ امید موہوم معلوم ہوتی ہے،“ (۲۰)

بدقسمتی سے یہ منصوبہ بھی، اقبال کے بہت سے دوسرے علمی منصوبوں کی طرح
بروئے کار نہ آسکا۔

علمی منصوبوں کی تکمیل کے سلسلے میں علامہ اقبال کی خواہش تھی کہ
کوئی اجتماعی کوشش بھی ہونی چاہئے۔ مختلف اوقات میں علامہ نے سید سلیمان
ندوی، مولانا شبیل نعمانی اور سید انور شاہ کاشمیری کو پنجاب منتقل ہونے
کی دعوت دی مگر کامیابی نہ ہوئی۔ پٹھان کوٹ کا ادارہ دارالاسلام اسی سلسلہ
کی کڑی ہے۔ عبدالمحیمد سالک لکھتے ہیں :

”مدت دراز سے علامہ کے دماغ میں یہ تجویز گردش کر رہی تھی کہ
ایک علمی مرکز قائم کیا جائے جہاں دینی و دنیاوی علوم کے ماہرین
جمع کئے جائیں اور ان ماہرین کو خورد و نوش کی فکر سے بالکل آزاد
کر دیا جائے تاکہ وہ ایک گوشے میں بیٹھے کر علامہ کے نصب العین کے
مطابق اسلام، تاریخ اسلام، تمدن اسلام، ثقافت اسلامی اور شرع اسلام
کے متعلق ایسی کتابیں لکھیں جو آج کل کی دنیا کے فکر میں انقلاب
پیدا کر دیں،“ (۲۱)

حسن اتفاق سے پٹھان کوٹ (خلع گورداں پور) کے ایک محیر مسلمان چودھری
نیاز علی نے اس مجوزہ مرکز کے لئے زمین وقف کر دی۔ اس ادارے نے ”دارالاسلام“
کی شکل اختیار کی اور مولانا سید ابوالاعلیٰ مودودی علامہ اقبال کے ایما پر دکن
سے بیہان آگئے۔ ان کا ارادہ تھا کہ ہر سال چند ماہ وہاں آکر قیام کیا کریں گے
مگر افسوس کہ وہ جلد ہی خالق حقیقی سے جا ملے۔ اس میں شبہ نہیں کہ اس

ادارے نے قابل قدر خدمات انجام دین جس نے آگے چل کر احیائے اسلام کے لئے ایک عملی تحریک کی صورت اختیار کی ۔

(۳)

ہندوستان میں ایک علیحدہ اسلامی ریاست (جسے بعد میں پاکستان کا نام دیا گیا) کا تصور اور اس کے حصول و قیام کے لئے عملی کوششیں، احیائے اسلام کے لئے اقبال کی مساعی میں آخری سنگ میل کی حیثیت رکھتی ہیں ۔

علامہ اقبال نے مغرب کے نظریہ قوم پرستی کو رد کر کے اسلام کے تصور ملت کو اجاگر کیا اور اس کے ساتھ ہی اس حقیقت کا بھی واشگاف الفاظ میں اعلان کیا کہ اسلام فرد کا پرائیویٹ مسئلہ نہیں بلکہ وہ زندگی کے تمام شعبوں پر محیط ہے ۔ ایکہ مکمل ضابطہ حیات ہونے کے ناطے وہ حیات و کائنات کے کسی معمولی مسئلے کو بھی نظر انداز نہیں کرتا ۔ اس اعتبار سے سیاست و ریاست کے معاملات بھی مسلمان کے لئے اتنے ہی اہم ہو گئے جتنے مذہب، شریعت اور دین کے مسائل ۔ سیاست سے علامہ کی دلچسپی اس لیے تھی کہ اول : ہندوستان آزاد ہو اور دوم : یہاں اسلامی حکومت قائم ہو ۔ ایک مکمل ضابطہ حیات ہونے کی حیثیت سے اسلام ہمیشہ اس امر کا متناقضی رہا (اور ہے) کہ اسے زندگی کے تمام شعبوں میں نافذ و رائج کیا جائے ۔ امر بالمعروف و نہی عن المنکر اور ان اقیموا الدین کا مفہوم یہی ہے ۔ آنحضرتو صلی اللہ علیہ وسلم کی حیات طبیہ اور آپ کا اسوہ حسنہ شاہد ہے کہ سیاست و قوت کے بغیر اقامت دین ممکن نہیں ۔ اقبال کا معروف شعر :

رشی کے فاقوں سے ٹوٹا نہ برهمن کا طلس
عصا نہ ہو تو کایمی ہے کاربے بنیاد
اسی نکتے کی شعری تفسیر ہے ۔ ان کے خیال میں باطل کی بیخ کنی بھی قوت کے
ذریعہ ہی ممکن ہے ۔

تازہ پھر دانش حاضر نے کیا سحر قدیم گذر اس عہد میں ممکن نہیں بچوپ کایم
اسی سلسلے میں ان کا یہ قول لائق توجہ ہے :

”مسلمانوں کو امر بالمعروف اور نہی عن المنکر کا حکم دیا گیا ہے۔
اس سے ظاہر ہے کہ اشاعت حق کے پیچھے طاقت کی حمایت ہونی چاہئے
ورنہ بغیر طاقت کے امر و نہی کیسے ممکن ہے۔ اگر مسلمان امر و نہی
کے فرائض ادا کرنا چاہتے ہیں تو ان کے بازوؤں میں طاقت ہونا ضروری
ہے،“ (۲۲)

حمایت حق، شریعت اسلامیہ کے نفاذ اور اقامت دین کے لئے جس قوت کی ضرورت
ہے ظاہر ہے وہ سیاسی اقتدار ہے۔ مگر برطانوی سامراج کی غلامی میں فوری طور
پر اقتدار کا حصہ ایک امر محال سے کم نہ تھا۔ تاہم اقبال نے مسلمانوں
کے اندر سیاسی شعور کی بیداری پر پوری توجہ کی۔ اپنے مخصوص افتاد طبع کی بنا
پر ایک سیاسی لیڈر کی سی تندھی، مستعدی اور سرگرمی کے ساتھ تو وہ سیاسی عمل
میں حصہ نہ لے سکتے تھے تاہم آزادی سے متعلق کوئی معاملہ ہو یا مسلمانوں کا
کوئی مخصوص مسئلہ وہ ہمیشہ ہندو مسلم سیاست سے وابستہ رہے۔ مجلس قانون ساز
پنجاب کی رکنیت (۹۲۶ء تا ۹۲۹ء) کا محرك شخص قوی خدمت کا جذبہ
تھا۔ ان تین برسوں میں انہوں نے مجلس میں مسلمانوں کی بھرپور وکالت کی۔ سیاسی
سطح پر اقبال کا اہم کارنامہ یہ ہے کہ انہوں نے ہمیشہ مسلمانوں کی علیحدہ
قومیت پر زور دیا اور مخلوط انتخاب کی مخالفت کی۔ مسلمانوں کے جداگانہ ملی
شخص کی خاطر جداگانہ اصول انتخاب پر اقبال کا اصرار آگئے چل کر ایک جداگانہ
اسلامی ریاست کے تصور کی شکل میں سامنے آیا۔ اقبال کی خداداد بصیرت نے
دیکھ لیا تھا کہ ہندوستان میں انگریزوں کے دن گئے جا چکے ہیں اور ان کے
 Roxhet ہونے کے بعد، اصول جمہوریت کے تحت ہندوستان کا اقتدار ہندوؤں کو

ستقلال ہو جائے گا۔ اس صورت میں احیائے اسلام تو کجرا، هندی مسلمانوں کو اپنے ملی وجود کی بنا کے لئے ساری کوششیں مرکوز کرنی پڑیں گی۔ اس مرحلہ پر علامہ نے الہ آباد میں مسلم لیگ کے سالانہ اجلاس منعقدہ دسمبر ۱۹۳۰ء میں ہندوستانی مسلمانوں کے لئے ایک الگ مملکت کا تصور پیش کیا (تفصیل کے لئے ملاحظہ کیجئے خطبه الہ آباد)۔

جس زبانہ میں اور جس موقع پر اقبال نے ایک ”منظم اسلامی ریاست“، کا تصور پیش کیا، اس کی نزاکت اور تقاضا علامہ کی تعجیز کو بے حد اہم بنا دیتا ہے۔ وجہ یہ ہے کہ اس زبانے میں مسلمان شدید انتشار اور ماہیوسی کا شکار تھے۔ قائداعظم محمد علی جناح ہندوستانی سیاسیات سے بد دل ہو کر لندن جا بسے تھے۔ اور بقول سید نور احمد: ”مسلم لیگ کا پلیٹ فارم طفلانہ حرکتوں کا میدان بن گیا تھا،“ (۲۳) اس ماہیوس کن صورت میں اقبال کی پیش کردہ اسلامی ریاست کی تعجیز، هندی مسلمانوں کے لئے ایک بڑا سہارا ثابت ہوئی۔

پھر علامہ اقبال نے پاکستان کا تصور پیش کرنے پر ہی اکتفا نہیں کیا بلکہ حصول پاکستان کی جہد و جہد کی تائید کی اور حتی المقدور اس جہد و جہد میں عملاء شریک بھی ہوئے۔ یوں تو وہ پہلے بھی لیگ سے وابستہ رہ چکے تھے مگر عمر کے آخری دو برسوں میں انہوں نے قائداعظم کی دعوت پر لیگ کمہتری ہوئے پنجاب مسلم لیگ کی صدارت قبول کر لی۔ ان کا یہ اقدام اس وقت کی ہندوستانی سیاسیات اور مسلم لیگ کی تاریخ میں زبردست اہمیت رکھتا ہے۔ ۱۹۳۸ء سے علیل تھے اور طویل بیماری نے ان کی عملی زندگی تقریباً ختم کر دی تھی لیکن اسلامی نشاة ثانیہ کی دیرینہ تمنا نے انہیں پروانشیل لیگ کی صدارت قبول کرنے پر مجبور کیا۔ علامہ کا یہ اقدام مسلم لیگ اور تحریک پاکستان کی غیر معمولی مقبولیت کا سبب بنا اور اقبال کی

کو
کے
نے
کے
کو

شهرت و مقبولیت نے مسلم لیگی کارکنوں کے لیے راہ عمل آسان کر دی (۲۳)

مسلمانوں کے مستقبل سے ان کی دلچسپی، خطوط اقبال بنام قائد اعظم سے بھی ظاہر ہوتی ہے۔ یہ خطوط اسلامی نشاة ثانیہ کے لیے اقبال کے ولولوں، انگوں اور مضطرب جذبوں کا خوب صورت اظہار ہیں۔ ہندوستان کے مسلم سیاسی رہنماؤں میں انہوں نے محمد علی جناح سے تمام تر توقعات واپسٹہ کر لی تھیں۔ جناح صاحب کی قیادت میں مسلمانان ہند نے ۱۹۴۰ء میں قرارداد پاکستان کے ذریعہ پاکستان کو اپنی جدوجہد کی منزل مقصود قرار دیا اور سات سال بعد ۱۹۴۷ء کو پاکستان، دنیا کی سب سے بڑی اسلامی ریاست کی حیثیت سے وجود میں آیا۔

پاکستان اسلامی نشاة ثانیہ کے سلسلے میں علامہ اقبال کے خوابوں کی تعبیر ہے۔ اگرچہ حقیقی تعبیر اس وقت سامنے آئے گی جب پاکستان میں اسلامی قانون اور شریعت محمدیہ کا مکمل اور نتیجہ خیز نفاذ ہوگا اور پاکستان، دنیا میں اسلام کے احیا اور مسلمانوں کی سر بلندی کی واضح علامت بن جائے گا۔

احیائے اسلام کے لئے علامہ اقبال کی اس جہدوجہد میں اسلام اور ملت اسلامیہ کے لیے ان کے انتہائی خلوص، درد مندی اور دل سوزی کے جذبات بہت نمایاں ہیں۔ ان کا یہ شعر اسی کیفیت کا آئینہ دار ہے:

اسی کشمکش میں گزریں مری زندگی کی راتیں
کبھی سوز و ساز روی، کبھی پیچ و تاب رازی

پھر اپنی ساری مساعی میں عشق رسول، اقبال کے لیے سب سے بڑا سہارا ہے۔ آنحضرت کے ایک فرمان کے مطابق غلبہ دین کے لیے کوشش ایک مسلمان کے لئے "ایمان کی بنیادی شرائط میں سے ہے۔ آن حضور کی ذات اور آپ کا اسوہ حسنہ کارزار حیات میں اقبال کیلئے روحانی تائید کا بہت بڑا ذریعہ ہے۔ لکھتے ہیں:

”عام مسلمانوں کی طرح سیرا بھی یہ عقیاہ ہے۔ کہ حضور رسالت مآب کی زیارت خیر و برکت کا باعث ہے۔ گذشته دس پندرہ سال میں کئی لوگوں نے مجھ سے ذکر کیا ہے۔ کہ انہوں نے حضور رسالت مآب کو جلالی رنگ میں یا سپاہیانہ لباس میں خواب میں دیکھا ہے۔ سیرے خیال میں یہ عالمت احیائیہ اسلام کی ہے،“ (۲۵)

اس ساری تگ و دو اور جہد و جہاد کا مقصد بھی سنت رسول کی پیروی ہے تاکہ اس طرح آن حضور صلی اللہ علیہ وسلم کی ذات با برکات تک رسائی حاصل ہو اور ان کا قرب نصیب ہو۔ اقبال کے نزدیک ایک مسلمان کی جملہ مسامع کا محور یہی ہونا چاہیے :

بمصطافی برسان خویش را کہ دین ہمداوست اگر بہ او نہ رسیادی، تمام بولیبی است
ان کے خیال میں آن حضور کی ذات گرامی سے تعلق خاطر نہ صرف دنیا بلکہ آخرت
میں بھی موسن کی کامیابی کی ضمانت ہے۔ احیائیہ اسلام اور اسلامی نشاة ثانیہ
کے لیے کی جانے والی کوششوں اور کاوشوں کا منتہائی مقصود یہ تھا کہ
مسلمانوں کے قلوب عشق رسول کی سچائی، روشنی اور حرارت سے منور ہو کر جگمگا
اٹھیں :

کی محمد سے وفا تو نے تو ہم تیرے ہیں
یہ جہاں چیز ہے کیا، لوح و قلم تیرے ہیں

احیائیہ اسلام کے لئے علماء اقبال کے ایمان افروز مشن کی داستان، اقبال
کے نام لیواؤں کے لئے ایک مشعل راہ کی حیثیت رکھتی ہے۔ اقبال نے نشاة ثانیہ
کے لئے عمر بھر جو کاوشیں کیں ابھی ان کی تکمیل باقی ہے وہ آج بھی ہمارے
لئے دعاگو ہیں:

عطاء اسلاف کا جذب دروں کر
شریک زیرہ لا یحزنون کر
اور:

دل مرد مومن میں پھر زندہ کر دے وہ بجلی کہ تھی نعرہ لا تذر میں
عزائم کو سینوں میں یدار کر دے نگاہ مسلمان کو تلوار کر دے
علامہ اقبال کی یہ دعا دنیا بھر کے مسلمانوں کو ان کا فرض یاد دلا رہی ہے:

فرصت ہے کہاں ، کام ابھی باقی ہے
نور توحید کا اتمام ابھی باقی ہے

حوالہ جات

- ۱ - گفتار اقبال - ص ۱۷۸
- ۲ - کتاب مذکور، ص ۱۹
- ۳ - مقالات اقبال ص ۵۳
- ۴ - نقوش، اقبال نمبر دوم ص ۳۰۳
- ۵ - شذرات فکر اقبال، ص ۱۲۳
- ۶ - گفتار اقبال، ص ۲۰۰
- ۷ - شذرات فکر اقبال، ص ۸۵
- ۸ - گفتار اقبال، ص ۲۱۳
- ۹ - حوالہ مذکور
- ۱۰ - ملفوظات اقبال ص ۳۹
- ۱۱ - اقبال نامہ، دوم ص ۱۹۳
- ۱۲ - اقبال نامہ جلد اول : ص ۷۸
- ۱۳ - انوار اقبال : ص ۱۷۶

- ۱۳ - حرف اقبال : ص ۲۲۲
- ۱۵ - کتاب مذکور : ص ۲۶۱
- ۱۶ - مقالات اقبال : ص ۹۲
- ۱۷ - اقبال نامہ، جلد دوم : ص ۳۹۳
- ۱۸ - اقبال نامہ، جلد اول : ص ۳۱۹
- ۱۹ - حیات انور : ص ۱۶۵
- ۲۰ - اقبال نامہ، جلد اول : ص ۳۲۰
- ۲۱ - ذکر اقبال : ص ۲۱۲ - ۲۱۳
- ۲۲ - نقوش، اقبال نمبر ۱ ص ۳۰۷
- ۲۳ - مارشل لاء سے مارشل لاء تک : ص ۱۳۱
- ۲۴ - تفصیل کے لیے ملا خط ہو: ”اقبال کے آخری دو سال“
- ۲۵ - انور اقبال : ص ۲۱۶

کتابیات

- ۱ - کلیات اقبال فارسی مطبوعہ شیخ غلام علی پیاسرز، لاہور، ۱۹۷۳ء
- ۲ - کلیات اقبال اردو مطبوعہ شیخ غلام علی پیاسرز، لاہور، ۱۹۷۳ء
- ۳ - گفتار اقبال، مرتبہ: محمد رفیق افضل، ادار، تحقیقات پاکستان پنجاب یونیورسٹی لاہور، ۱۹۶۹ء
- ۴ - مقالات اقبال، مرتبہ: عبدالواحد معینی، شیخ محمد اشرف لاہور، ۱۹۶۳ء
- ۵ - شذررات فکر اقبال، مترجم: ڈاکٹر افتخار احمد صدیقی، بزم اقبال لاہور، ۱۹۷۳ء
- ۶ - ملفوظات اقبال، مرتبہ: محمود نظامی، لاہور، س۔ ن
- ۷ - اقبال نامہ اول، مرتبہ: شیخ عطاء اللہ، شیخ محمد اشرف لاہور، (۱۹۵۵ء)

- ۸ - اقبال نامہ دوم، مرتبہ: شیخ عطا اللہ، شیخ محمد اشرف لاہور ۱۹۵۱ء
- ۹ - انوار اقبال، مرتبہ: بشیر احمد ڈار، اقبال اکادمی پاکستان کراچی، ۱۹۶۷ء
- ۱۰ - حرف اقبال، مترجم: لطیف احمد شیروانی، ایم ثناء اللہ خان اینڈ سنز لاہور، ۱۹۳۲ء
- ۱۱ - ذکر اقبال: عبدالمجید سالک، بزم اقبال لاہور، ۱۹۵۳ء
- ۱۲ - اقبال کے آخری دو سال: ڈاکٹر عاشق حسین بٹالوی، اقبال اکادمی پاکستان لاہور، ۱۹۶۱ء
- ۱۳ - تجدید و احیائے دین: ابوالاعلیٰ مودودی، لاہور، ۱۹۵۳ء
- ۱۴ - حیات انور: سید محمد ازہر شاہ قیصر: دیوبند ۱۹۰۰ء
- ۱۵ - مارشل لاء سے مارشل لاء تک: سید نور احمد، لاہور، ۱۹۷۰ء
- ۱۶ - نقوش، اقبال نمبر حصہ اول و دوم، لاہور، ۱۹۷۷ء، ۱۹۷۸ء